

Fruntatáttur

Eina so vil eg vísuna kvøða,
hvørki um fýrkantað ella runt,
hvørki um dygdir ella lastir,
men um tær gentur, sum brúka frunt.

2. Tað var áður í gamlar dagar,
gentur inntóku so mangan glunt,
tó at tær snildirnar vistu tær ikki:
krumsakka ella brúka frunt.

3. Sikem var seg so vakur ein junkar;
hansara rov vóru illa unt;
Dinu kostaði hann 'pá at forføra,
tó at hon ikki brúkti frunt.

4. Fátæka einkja øksini leitar,
sveimar um allan bøin runt;
væl mundi Bóas henni veita,
tó at hon hevði ikki klipt sær frunt.

5. Gýðingagentan, sum bókin segði,
tó ikki skýrd við kirkjufunt,
kongurin hugin á hana legði,
tó at hon hevði ongan frunt.

6. Enntá minntist eg væl fleiri
í tí halga landinum so runt:
ein Kleopatra og Bernissa;
hvørgin av teimum brúkti frunt.

7. Síðan hongdu tær kýsan á nakkan,
kloddar í krúllin ballaðu runt;
flestar, sum vildu, fingtu tá maka,
tó at tær ikki brúktu frunt.

8. Einsinn' tvær gentur komu saman,
snakkaðu tær um alt landið runt,
dreingir at lova, summar at lasta,
skjóta upp á tær, sum brúka frunt.

9. "Spáa mær systir," segði tann eina,
"gev mær títt hjartans orð so sunt:
hvat eri eg vakrari, so sum eg eri,
ella um eg hevði klipt mær frunt?"

10. "Frunturin man teg so lítið prýða,
andlitið títt tað er so runt;
betur sámir teimum, sum langleittar eru;
tí búgvist eg at klippa frunt."

11. Hartil flakrandi kom tann triðja
skjúrtið og fyríklæðið vavt upp í bunt.
"Hví so síðla manst tú koma?
hevur tú verið og klipt tær frunt?"

12. Nú er verðin so við um vorðin,
fortrotið øðrum og illa unt;
knappliga í spæli nøkur verður tikin,
uttan hon hevur klipt sær frunt.

13. Draga tey dýnu ella krumsakka,
reisa tey hjørt, ella dansa tey runt;
summar ganga stakar á gólvinum og fjakka,
tí tær hava ikki klipt sær frunt.

14. Tá kom tann fjórða framman undan vegg,
gleið á garði og fell í strunt.
"Ilt," segði kellingin, "nýtst av bræði;
slíkt vanst tú av at klippa frunt."

15. Dreingir halda sær á teiti:
"Handa hefur ikki staðið grunt.
Síggið nú fylgið, ið saman er samlað,
ráðsláa tær og snakka um frunt."

16. Gentur royna nú listir flestar,
ástareld kveikja sum við lunt,
Sandoyardansin og krumsakk at bresta;
tó roynist best at klippra frunt.

17. Tí ganga gentur í dansistovu,
leika við dreingir hvørt heiligkvöld runt;
gerandisdagar tær geispa og sova,
uppstroknar og sum brúka frunt.

18. Summar vilja vera við tað gamla,
hárið í kýsan balla runt;
fortrot upp á aðrar so munnu tær dríva,
sum hárið brúka leyst og brúka frunt.

19. Summar ganga við kambí í hári,
krúlla tað væl í flættuni runt;
men tað er mótin hjá teim flestu:
niðursligið hár og brúka frunt.

20. Lat tær nú apa seg, sum tær vilja,
lat tær nú brúka allar mótarnar runt!
Breiðar líningar og frynsar um herðar
sømir best teimum, sum brúka frunt.

21. Fruntatátturin er at enda,
"rundan" er um gólvið runt;
ein siður upp og annar niður,
tí hoyrist ikki longur um frunt.

Tátturin, sum Nólsoyar Páll yrkti, er her endurgivin sum í "Kvæði Vísur og Táttar" hjá D. Magnussen og J. av Skarði.

Tátturin hevur sítt egna lag. Tær báða fyrru reglurnar verða kvøddar tvær ferðir, og so tær báðar seinnu tvær ferðir. Men ofta verður ørindið kvøðið ígjøgnum, og so tær seinnu reglurnar umaftur sum niðurlag. jd.